

## रोगियों की पीड़ा हर लेना सच्ची मानवसेवा है-राज्यपाल 26-3-2017

चण्डीगढ़, 26 मार्च- रोगियों की पीड़ा हर लेना सच्ची मानवसेवा है। जो यह सेवा करते हैं वे सच्चे मानव रक्षक हैं और भगवान के काम में सहयोग करते हैं। यह बात हरियाणा के राज्यपाल प्रो० कप्तान सिंह सोलंकी ने आज स्थानीय राजकीय माँडल वरिष्ठ माध्यमिक विद्यालय सेक्टर-56 में मुफ्त चिकित्सा शिविर का उद्घाटन करने के बाद बातचीत के दौरान कही। शिविर का आयोजन चण्डीगढ़ सीनियर सिटीजन्स एसोसिएशन ने किया था।

राज्यपाल ने शिविर में नेत्र, दंत, हड्डी, हृदय आदि रोगों की चिकित्सा-व्यवस्था का निरीक्षण किया। एसोसिएशन के चेयरमेन मेजर जनरल (सेवानिवृत्त) एम०एस० कांडल ने शिविर में उपलब्ध कराई गई सब सेवाओं और सुविधाओं के बारे में बताया। उन्होंने बताया कि चण्डीगढ़ सीनियर सिटीजन्स एसोसिएशन चार चिकित्सा शिविर लगा रही है जिनमें से यह पहला है।

राज्यपाल ने चण्डीगढ़ सीनियर सिटीजन एसोसिएशन के कार्याें की सराहना करते हुए खुशी व्यक्त की कि इसके सदस्य शिक्षा, स्वास्थ्य आदि क्षेत्रों में सेवाकार्याें में लगे हुए हैं। वे मुफ्त चिकित्सा शिविर लगाने, अस्पतालों में जाकर मरीजों की सेवा की करने, स्कूल-कालिजों में जाकर गरीब बच्चों की मदद करने जैसे कार्य मानव-सेवा के कार्य कर रहे हैं। उन्होंने इस संगठन द्वारा चलाए जा रहे फिजियोथैरेपी, एक्यूप्रेशर, कम्प्यूटर, रैकी व योग केन्द्रों के माध्यम से हो रही समाज सेवा को कारगर व दूसरों के लिए प्रेरणादायक बताया।

इस अवसर पर चण्डीगढ़ की मेयर श्रीमती आशा जायसवाल, राजकीय माँडल वरिष्ठ माध्यमिक विद्यालय सेक्टर-56 की प्राचार्या श्रीमती शशि बाला, चण्डीगढ़ सीनियर सिटीजन्स एसोसिएशन के अध्यक्ष आई०पी० पुरी, उपाध्यक्ष एस०एस० रंधावा, पार्षद सचन लहोटिया आदि उपस्थित थे।





